

ስብከት ቀብሪ

ብሕማም መንሸሮ/ካንሰር ንሞተ/ት

ሞቶምስ ለጻድቃን ሕይወቶም ይእቲ፥

ሞት ጻድቃን ሕይወቶም እያ።

ንባባት፡ 1ቆሮ 15፡51-57፥ ራእ 21፡1-8፥ ዮሐ 12፡23-38

ስብከት፡ አርገወ ሊተ አናቅጸ ጽድቅ ይባእ ውስቴቶን ወእግነይ ለእግዚአብሔር ዛኣንቀጽ እንተ እግዚአብሔር። ንእግዚአብሔር ከመስግን ብየን ከኣቱ አፍደገታት ጽድቁ ክፈቱለይ፥ እታ ዓንቀጽ ናይ እግዚአብሔር እያ።

ክቡር፡ . . ፥ ፍቕራት ውሉዳት፥ ክቡራት አሕዋትን አሓትን ሞት ናይ እትፈትውዎ ብዓልቲ ኪዳንካ አደ ደቅኻን ክበዱን ምረቱን ምሳኹም ኮና እናተኻፈልና ንኣኹም ጽንዓት ንኣኣ ኸኣ ዘለዓለማዊ ዕረፍት ይሃባ እብል።

ሞት ደፊራ ኣብ ቤትካ ምስ አተወት ከባድ እያ። ኣብ ዘሎና ተመክሮ እንተ ርእና ሞት ዓይነት አለዎ ማለት ብሕማም ማሲኑ ዝሞተ፥ ብድንገት ኣብ ንእስነቱ ዝሞተ፥ ብሽምግልና ዝሞተ፥ ኣብ ሕጻነንቱ ዝሞተ፥ ምስገጠመ ብዝተፈላለየ መገዲ ሓዘና ንገልጽ። ከምኡ ምስቲ መዋቲ ዘሎና ምቅርራብ እውን ዓቢ ተራ አልኦ። ወለድና አዕሩኽትና ብዓቲ ኪዳና፥ ብጻይና ፈታዊና፥ ሓውና ሓፍትና ክኸውን እንከሎ መጠኑ እቲ ሓዘን ይብርትዕ። በዚ እና ሞት ዓይነት አለው እንብል እምበር ኩሉ ሞት እዩ።

ሎሚ ሓፍትና ብሕማም መንሸሮ ድሕሪ ምስቓይ ካብዚ ዓለም ንዝሓለፈት ክነፋኑ ኣብዚ ንርከብ ኣሎና። ንብዓል ቤታ ከምኡ ንደደቃ ከምኡ ንቤተ ሰቡ ከቢድ እዩ፥ ከቢድ ዝገብሮ ምፍልላይ ቀሊል ስለ ዘይኮነ እዩ። ተፈጥሮና መጀመርያ ምስ አምላኽ ድሕሪኡ ምስ ከማና ዝበለ ሰብ ክንከንው ዝተፈጠርና ኢና። ማሕበራውያን ፍጥረት ኢና ንሰብ ክትቀትሎ ካብ ሰብ ፍለዮ ይብሃል። “ምፍልላይ ንእሽቶይ ሞት” ዝብል ብሂል ኣሎ ሓቂ እዩ እንፈትዎ ካባና ክፍለየና ይኸብደና እዩ።

ሓዋርያት ኢየሱስ ካብኣም ከም ዝፍለ ምስ ገለጸሎም ተረቢሾም ዝብልዎ ጠፊእዎም ሽዑ “ልብኹም አይሸበር ብአምላኽ እመኑ ብአይውን እመኑ፥ ኣብ ቤት አቦይ ብዙኅ መጋድር ኣሎ. . . ከይደ ስፍራ ምስ አዳለኹልኩም ኣብቲ ኣነ ዘሎኹም ንስኻትኩምውን ኣብኡ ምእንቲ ኸትህልዉ ተመሊሱ ኸመጽእ እየ እሞ ምሳይ ክወስደኩም እየ” (ዮሐ 14፡1-3) ኢልዎም። ትርጉም ምድራዊ ምፍልላይ ከም ዘሳቂ ተረጊዱ ኣይትረበሹ እምነት ገርኩም ክኣሉ ኢልዎም።

እዚ እንነብሮ ዓለም መወዳእታና አይ ኮነን ካልእ አምላኽ ንኣና ዝሓዘኣልና ኣሎና፥ እዚ ዘሎናዮ ሕይወት ክንሰናዶን ንመንግስቲ አምላኽ ክነስፍሕን እዩ ተሞሂቡና። ዓድና ሰማይ ምስ አምላኽ እዩ ስለዚ ኣነባብራና ክንርኢ ግቡእ እዩ። ኣብዚ ዓለም እንህዝንጸ ተግባራትና ርክባትና ኣብ ሰማይ ዓቢ ግደ ኣለዎ። ሰብ ዕለት እንታይ እንብር ኣሎኹ፥ ርክበይ ምስ አምላኽን ሰብን ከመሎ? ስንቂ ሰማይ ኣሎኒዶ? እናበልና ሕልናና ክንሓትት ግቡእ እዩ።

ሰብ ብሓቀኛ እምነት ተመሪሑ ክጉዓዝ እንከሎ ብተስፋ ይጉዓዝ ነቲ አምላኽ አሰንድይሉ ዘሎ ርእዩ ስለ ዝኸእል ንዝወረዶ ኩሉ ብትዕግስቲ ይጸሮ። ሎሚ ናይ ሓፍትና ሞት ከቢድ እኳ ይኹን

እምበር በዚ ርድኢት ክንቅበሎ ይግባኝ። ተስፋ ብምቕራጽ ብሓዘን ተዋሒጥና ከይንጉዓዝ ክንጥንቀቕ ኣሎና። ክርስትያን ኣብ ኣምላኽ ዝኣምን ስለ ዝኾነ ተስፋ ኣይቆርጽን እዩ። ንሓደ ኣማናይ ከሰክፎ ዘለዎ ሕይወቱ ብኸመይ ከም ዝመርሕ ዘሎ እዩ።

ዘንጋዕቲ ኢና ካብ ኣምላኽ ርሒቕና ሃውቲትና እንነብር ፍጥረት ኢና ዝገደደ ካብ ኣምላኽ ተፈሊና ክነብር እንመርጽ ፍጥረት ኢና። ኩሉ ፍጡር በቲ ኣምላኽ ሓንሳብ ዝፈጠሮ ክጉዓዝ እንከሎ ሰብ ግን ምርጫ ኸንብር ጸጋ ተዓዲልዎ። በቲ ምርጫ ምስ ኣምላኽ ክነብር ወይ ካብኡ ርሒቁ ክነብር ናቱ ውሳኔ ኣድልይዎ። ኣዳምን ሔዋንን ግጉይ ምርጫ ገሮም ብዘይ ኣምላኽ ክነብሩ መሪጸም በዚ ሞት ኣብ ዓለም ኣተወ። ንሕና እውን ወላእኳ ብሞትን ትንሣኤን ክርስቶስ ዕርቡን ድሕነት ይከፈለልና ኣብ ድሕነትና ናታትና ምርጫ ወይ ውሳኔ ኣድልዩና። ኣብዚ ዓለም እንነብር ሕይወት ንመጻኢ ሕይወትና ወሳኔ ኮይኑ።

ሕይወትና ከመይ ንመርሕ ኣሎና? መንእዩ ኣብ ሕይወታይ ቀዳምነት ሂቡዮ ዝጉዓዝ ዘሎኹ ኢልና ምስ ርእስናን ጉዕዞ ሕይወትናን ክንርኢ እዚ ናይ ሎሚ ኣጋጣሚ ምቹእ ኩነታት ይፈጥረልና።

ርክብይ ምስ ኣምላኽን ሰብን ከመሎ ኢልና ክንሓትት እሞ ነፍሲወከፍና ምስ ሕልናና ተዛቲና ኣብ ኣምላኽ ክንምለስ። ሎሚ ሓፍትና ክነፋኑ ኣብዚ ንርከብ ኣሎና እንተ ኾነ ምስ ሰብ ርክብ እንተ ዘይብልና ምፍናውና ትርጉም የብሉን። ንበይኑ ክነብር ዝደሊ የለን ኩልና ርክብ ምስ ከማና ሰብ የድልየና።

ሕይወት ሰብ ብዝተፈላለየ መገዲ ምስ ከምኡ ዝኣመሰሉ ይተሓባበር። ርክባትና ብዘየገድስ ምስቶም መቐርብና ብሓደ ክንከውን ንደሊ። ኣብ ገለ እዋናት ብሓደ ክንከውን ከሎና ስቓይ ዝመልኦ ክኸውን ይኸእል እዩ እዚ ግን ክንፈላለል ኣብ ዝብል ከምርሕ የብሉን። ጽቡቕ ርክብ መጠን ዘሎና መጠኑ ክንፈላለ ኣይንደልን እንተ ገጠመ ግን ዓቢ ስቓይን ጓህን የስዕበልና። ንናፍቕ ንሳቕ ሽቡ ክንራኹብ ንደሊ። “ናይ ክልተ ዝፋተዉ ፍልልይ ንእሽቶይ ሞት እያ”። ሓደ እንፈትዎ/ዋ ንዘለዓለም ክፈለየና እንከሎ ክንጉሂ ክንጭነቕ ግድን እዩ ምክንያቱ ባህርና ምፍልላይ ስለ ዘይፈቱ ግን ተስፋ ክንቆርጽ የብልናን።

ስለምንታይ እዩ ንሓደ ኣማናይ ስቓይ ዝፈጥረሉ? ኣብ ዝተፈላለየ እምነታት ዝተፈላለየ ኣገባብ ሓዘን ኣሎ። ኣብ ገለ ባህልታት ሰብ ምስ ሞት ጓይላ ደስታ ይግበር። ኣብ መብስሕትኡ እምነት ክርስትና ካብ ዓቕን ዝሓለፈ ብኸያትን ሓዘንን ኣይፍቀድን። ኣስላም ንመዋቲ ቀልጢፎም ይቐብርዎ. . . . ኣባና ኣብ ገሊኡ ንእምነትና ዘይነጻባርቕ ኣገባብ ንገብር እዚ ግን ጌጋ እዩ ብርግጽ ምፍልላይ ስለ ዝኾነ ናይ ፍቕሪ ምልክት እዩ ብኸያትና ግን ኣገባብ ዝሓዘ ኣብ ተስፋ ትንሣኤ ዝተመስረተ ክኸውን ኣለዎ። ሓደ እንፈትዎ ምስ ሞት እነርእዩ ጓህን ብኸያትን መግለጺ ፍቕርና ክኸውን ኣለዎ እምበር ኣብ ትንሣኤን ሕይወትን ዘይምርኮስ ክኸውን የብሉን።

ብዙሕ ጊዜ ናይ ሓደ ወይ ሓንቲ ሓፍትና ሰናይ ነገራት ወይ ምስኣም ዘሎና ጽቡቕ ነገራት ብዝያዳ ክንርእዮ እንኸእል ብሞት ምስ ተፈልዩና እዩ። ከምቲ ሓደ ኣብ ጎቦ ዝድይብ ጽባቕ ናይ እቲ እምባ ኣብ ጎልጎል ኮይኑ ብማዕዶ ክርእዮ ከሎ እምበር ክድይቦ እንከሎ ዘይ ኮነ ናይ ሓደ ሰብ ጽቡቕ ነገር ብሞት ምስ ተፈልየና እና ክንርእዮ እንክእል። ሞት መስትያት ፍቕርናን ነቲ ዝተገብረልና ሰናይ ክንርኢ ትሕግዘና። ሎሚ ዘጣዕስ ዋጋ የብሉን ሎሚ ምምስጋን እዩ። ኩሉ እቲ ዝገበርክልና ኩሉ እቲ ሰናይ ፍቕርኸን ለውሃትክን ሰናይክን ርኢናዮ ኣሎና እሞ ብልቢ ነመስግነኪ ኣብ ሰማይ ክሳብ ንስዕበኪ ጸልይልና ንበላ።

ብርግጽ አብ ሞት ናይ ምፍልላይ ትርጉም ብዝያዳ ይግለጽ። በዚ እና ንሞት ዘይንፈትዎ። ክመውት ዝደሊ የሎን ምኽንያቱ ክንፈላለ ስለ ዘይንደሊ። ግን ሞት ዘይተርፍ ሓቂ እዩ ንሕና እና ክንስዕቦ እምበር ዝሞተስ አይምለሰናን እዩ።

ሓደ ሓውና/ሓፍትና ብድንገት እንተ ሞተ ከይተፋኖናዮም ምስ ሞቱ ከቢድ ሓዘን የውርደልና። ብባህርና ክንልዓል ክንገብር ፍቕርና ክንገልጽ ዕድል እንተ ረኽብና ንሕጎስ ኢና “ሕማማ ሳልስቲ አይትኸልአን” እናበልና ንጽሊ። እዚ ናይ ሎሚ ሞት ሓፍትና ዕውት ወይ ጽቡቕ ሞት ክንብሎ ንኸእል ምኽንያቱ ምስ ኩሎም ቤተ ሰብ ፈተውታ ተሰናቢታ ሓሊፉ ቅዱስ ሞት እዩ። ኩሎ ጊዜ ትጽልን ንአምላኽ ዘኪራ እትነብር ዝነበረት ሰብ እያ ስለዚ ከም ቅዱስ ጳውሎስ “ሠናይ ገድሊ ተጋዲለ እየ፣ ጉያይ ወዲአ እየ፣ ነታ እምነት እውን ሓልየያ እየ፣ ደጊም እቲ ችኑዕ ፈራዲ ዝኾነ ጎይታ በታ መዓልቲ እቲአ ዚህበኒ አኽሊል ጽድቂ ተነቢሩለይ አሎ” (2ጢሞ 4:7-8) እናበለት እያ መይታ።

አሕዋተይ አብ ርእስና ንመለስ ሞትና ክነጸብቕ የድሊ አሎ። ከመሎኹ ኢልና ንርእስና እስከ ንርእ ሎሚ ሞት ደፊራ እንተ ትመጽአኒ ክንደይ ዘይተኸፍለ ዕዳ አምላኽ ምሃለውኒ? ከም መስትያት ርእስና ንርእ። ሎሚ ብሕማም ዝመውት ዳርጋ መግለጺ ቅድስና ኮይኑ አሎ ምኽንያቱ ክሰናዶ አፍደገ ስለ ዝኸፍት ዘሎ። ከይተነሳሕና ንብላዕ ንስተ እናበልና መዓልቲ እንተ አኽለት አብ ቅድሚ አምላኽ ደው ክንብል ክኸብደና እዩ።

ሰባት ልቦም ምስ ተተንከፍ ዝሓትዎ ሓንቲ ነገር አላ። እንታይ ንግበር? ቅ. ዮሐንስ መጥምቕ ነዚ ክምልሰልና እንከሎ “መንግስተ ሰማይ ቀረባ እያ እሞ ተነስሑ፣ ጎደና እግዚአብሔር አሰናድዉ መገድታቱ ኸአ አቕንዑ፣ ክልተ ክዳን ዘለዎ ነቲ ዘይብሉ ይምቀሎ፣ ቀለብ ዘለዎ ድማ ኸምኡ ይግበር. . . ” እናበለ አብ አምላኽ ዝምለስ ሕይወት ዝሓቶ ሕቶ ይነግረና።

እዚ ሕቶ ኩልና ክንሓቶ ዘሎና እዩ፣ አምላኽ አብ ሕይወተይ ክገብር ዝግብአኒ ነገር ይሓተኒ አሎ፣ ብዙሓት ካብ መገዲ አምላኽ ርሒቕና ሸፊትና አብ ጸላም እንነብር ውሑዳት አይ ኮናን። ዝገደደ ዳርጋ ኃጢአት ዝብሃል የለን አብ ዝብል ደረጃ ዝወረድና ኮይኑ እዩ ዝርእ ዘሎ። ሰብ ንኸፍአት መንፍዓት ንጽልኢ ዓወት ገሩ ስለ ዝረአየ ኩልና ክንሳቕ ንነብር አሎና። አሕዋተይ አብ ልብና ንእቶ በደልና ተአሚና ንአምላኽን ሰብን ንተዓረቕ፣ ሰይጣን ተዓዊትልና እንከሎ አብ ስቓይ አይንንበር። ሞት ስርሓ አየቋረጸትን ምዓልትና ኢና ዘይፈልጥና እምበር ክንመውት ኢና ዝገደደ አብ መንበር ፍርዲ አምላኽ ደው ክንብል ኢና፣ ኸው ሒዝናዮ ዝመጸእና ስንቂ እዩ ዝርእ እምበር ዝአከብናዮ ሃብቲ ወይ ካልእ አብ ዓለም መፍለጢ ዝገበርናዮ አይኮነን። ስለዚ አብ ሰማይ ዘእቱ ስንቂ አሎካዶ አሎኪዶ ንብሃሃል።

ብወገን አምላኽ ኦ እከለ/ሊት ወይደይ/ጌይ አበሎኻ/ኺ እናበለ ክዕረቕና አፍደገ ምሕረቱ ከፊቱ ይጽበየና አሎ። ካብቲ ብኸፍአትና ተሓቢእናሉ ዘሎና ብዓቲ ጸልማት ወጺእና እነኹ ኃጢአተይ ከቢዱኒ “ኦ አቦይ አብ ቅድሚ አምላኽን አብ ቅድሜኻን ኃጢአት ዝበርኩ ደጊምስ ወድኻ/ጌልካ ኸብሃል አይበቅዕን እየ፣ ብዓይኒ ምሕረትካ ተቐበለኒ ንበሎ” (ሉቃ 15:21) ንስሓ ኃጢአትና ገርና አብኡ ንመለስ ምኽንያቱ ምስ ኃጢአትና ከሎና መንግስተ ሰማይ ክንኦቱ አይክአልን እዩ “እቶም አብቲ ናይ ገንሸል መጽሓፍ ሕይወት ዝተጻሕፉ ደኦ እምበር ገለ ርኽሰት ወይ ዜጸይፍን ሓሶትን ዚገብር ዘበለ ናብኦ ኸቶ አይኪኦቱን እዩ” (ራእይ 21:27) ይብለና።

አምላኽና አብዚ ምድራዊ ሕይወትና እመናት ንሓቂ ንፍቕሪ ልቢና እናነበርና እንተ ቕረብናዮ “አታ/ቲ ሕያዋይ አገልጋሊ አብ ውሑድ እሙን ኮንካ ኢኻ እሞ አብ ብዙሕ እሸማካ/ኪ አሎኹ አብ ሓጎስ ጎይታኻ/ኺ እቶ/ዊ” (ሉቃ 19:17) ክብለና እዩ።

“ትንሣኤን ሕይወትን አነ እየ እቲ ብአይ ዝአምንሲ እንተ ሞተ እኳ ብሕይወት ኪነብር እዩ” (ዮሐ 11:25) ዝብል ተስፋ ንኹልና ተዋሂቡ እዩ። ነዚ አሚኑ ዝጓዳዝ አብኡ ሕይወት እምበር ሞት የለን። ሓፍትና አብ ሰማይ ምስ ክርስቶስ እያ ዘላ ነዚ ዝጎናጸፍዎ ሓጎስን ደስታን ክገልጽ እንከሎ “ደጊም ማኅደር አምላኽ ምስ ሰብ ኮነ፥ ምስአቶም ኪነብር እዩ። ንሳቶም ሕዝቡ ኪኾኑ እዮም አምላኽ ባዕሉ ምስአቶም ኪነብር አምላኽም ኪኸውን እዩ። አምላኽ ከአ ንብዘሎ ንብዓት ካብ አዲንቶም ኪደርእዝ እዩ። እቲ ቐዳማይ ኃሊፉ እዩ ድኅሪ ደጊምውን ኃዘን ወይ አውያት ወይ ጻዕሪ አይኪኸውን እዩ” (ራእ 21:3-5) ይብል።

ኢየሱስ ከምቲ ንማርታ ሓዋ አልአዛር ምስ ሞተ “ኃውኺ ክትንሥእ እዩ” ዝበላ ሎሚ ንአና እውን ሓፍትኹም ክትንሥእ እዩ ይብለና አሎ። በዚ እምነት ንሞት ሓፍትና ብሓጎስ ነፋንዎ።

ንመዋቲት ሣፍትና አብ ሰማይ አብ ሕቕፉ ተቐቢሉ ንቤተ ሰብ ጽንዓት ሂቡ ጠለትን በረኽትን ይሕደግ።

አባ ንጉሠ ፍሥሓ